

ထိခိုက်မှုအန္တရာယ်တားဆီးကာကွယ်ရေးဆိုင်ရာ သတင်းအချက်အလက်များ အမြဲမပြတ် စောင့်ကြပ်ကြည့်ရှုခြင်းလုပ်ငန်း အလုပ်ရုံဆွေးနွေးပွဲ ကျင်းပ

ထိခိုက်မှုအန္တရာယ်တားဆီးကာကွယ်ရေးဆိုင်ရာ သတင်းအချက်အလက်များ အမြဲမပြတ် စောင့်ကြပ်ကြည့်ရှုခြင်းလုပ်ငန်း အလုပ်ရုံဆွေးနွေးပွဲ (Injury Surveillance Workshop on Disseminating Information for Injury Prevention and Exchanging Experiences) ကို ဧပြီလ(၅)ရက်နေ့ နံနက်ပိုင်းတွင် နေပြည်တော်ရှိ ကျန်းမာရေးနှင့်အားကစားဝန်ကြီးဌာန၊ အစည်းအဝေးခန်းမ၌ကျင်းပရာ ပြည်ထောင်စုဝန်ကြီးဒေါက်တာမြင့်ထွေး တက်ရောက်အမှာ စကားပြောကြားသည်။



ပြည်ထောင်စုဝန်ကြီးကပြောကြားရာတွင် ယခုဆွေးနွေးပွဲတွင် မြန်မာနိုင်ငံရှိ ဆေးရုံ (၅)ရုံမှ ၂၀၁၆ ခုနှစ်ဇူလိုင်လမှဒီဇင်ဘာလအထိ ထိခိုက်ဒဏ်ရာရရှိမှုကြောင့် ဆေးရုံတက်ရောက် ကုသမှုခံယူခဲ့သော လူနာများ၏စာရင်းဇယားအပေါ် လေ့လာတွေ့ရှိချက်များအား တင်ပြသွားမည်ဟု သိရှိရပါကြောင်း၊ ထိခိုက်မှုအန္တရာယ်ဖြစ်ပွားနိုင်သည့် အခြေအနေ များစွာရှိသည့်အနက် ယခုတင်ပြမည့်ရလဒ်များကိုကြည့်ကာ မည်သည့်အကြောင်းအရာများ ကြောင့်ဖြစ်ပွားသည်ကို ပြန်လည်သုံးသပ်ကြပြီး ထိခိုက်မှုဖြစ်ပွားခြင်းမှ ကာကွယ်နိုင်ရန်နှင့် ကြိုတင်ပြင်ဆင်ထားရှိနိုင်မည့် မဟာဗျူဟာ၊ နည်းဗျူဟာများနှင့် လက်တွေ့လုပ်ငန်းစဉ်များ ရေးဆွဲကြရန်ဖြစ်ကြောင်း၊

ထိခိုက်မှုအန္တရာယ်ဖြစ်ပွားပါက ကာယကံရှင်အနေဖြင့် သေဆုံးခြင်း (သို့မဟုတ်) ဒုက္ခိတ ဘဝသို့ရောက်ရှိနိုင်ပြီး ဆက်နွယ်သူမိသားစုဝင်များပါ စီးပွားရေး၊ လူမှုရေး ဒုက္ခများပါ ကြုံတွေ့ရမည်ဖြစ်ပါကြောင်း၊ မိမိတို့ဝန်ကြီးဌာနအနေဖြင့် ကုသရေးလုပ်ငန်းများ

သာမက ပညာပေးလုပ်ငန်းများကိုလည်း နှီးနွယ်ဌာနများနှင့် ပူးပေါင်းဆောင်ရွက်လျက် ရှိပါကြောင်း၊ ပညာပေးလုပ်ငန်းများဆောင်ရွက်ရာတွင် အခြေခံကျန်းမာရေးဝန်ထမ်းများ လက်စွဲစာအုပ်၌ထိခိုက်မှုအန္တရာယ်မှ ကာကွယ်ရန်ပညာပေးလုပ်ငန်းများ ထည့်သွင်းရမည် ဖြစ်ပါကြောင်း၊ ဆေးတက္ကသိုလ်ဘွဲ့ကြိုသင်တန်းများ၏ သင်ရိုးညွှန်းတမ်းတွင်လည်း ထိခိုက်ဒဏ်ရာရရှိမှုနှင့်ပတ်သက်၍ ပိုမိုထည့်သွင်းသွားရန် စီစဉ်လျက်ရှိပါကြောင်း၊



ဆေးရုံများ၏ ကျန်းမာရေးသတင်းအချက်အလက် စီမံခန့်ခွဲမှုစနစ်ကို ပိုမိုထိရောက်စေရန် ပြန်လည်သုံးသပ်ကြရန်ဖြစ်ပါကြောင်း၊ National Injury Surveillance System အတွက် စာရင်းကောက်ယူသည့်အခါတွင် လိုအပ်ချက်အပေါ်မူတည်၍သာ ကောက်ယူရမည်ဖြစ်ပါ ကြောင်း၊ သုတေသနလုပ်ငန်းများဆောင်ရွက်ရာတွင် သုတေသနလုပ်ငန်းတစ်ခုတည်းသာမက သုတေသနနှင့်နှီးနွယ်သော သင်တန်းများ၊ ဆွေးနွေးပွဲများ ဆောင်ရွက်နိုင်ရန်အတွက် ဝန်ကြီးဌာနမှ ဆက်လက်ပံ့ပိုးသွားမည်ဖြစ်ကြောင်း ပြောကြားသည်။

ယင်းနောက် အလုပ်ရုံဆွေးနွေးပွဲကို နေပြည်တော်ပြည်သူ့ဆေးရုံကြီး(ကုတင်-၁၀၀၀)၌ ဆက်လက်ကျင်းပခဲ့သည်။ အဆိုပါအလုပ်ရုံဆွေးနွေးပွဲသို့ ညွှန်ကြားရေးမှူးချုပ်များ၊ ပါမောက္ခ ချုပ်များ၊ ဒုတိယညွှန်ကြားရေးမှူးချုပ်များ၊ ဆေးရုံအုပ်ကြီးများ၊ ညွှန်ကြားရေးမှူးများ၊ ကမ္ဘာ့ကျန်းမာရေးအဖွဲ့မှ အကြံပေးပုဂ္ဂိုလ်၊ ထိခိုက်မှုအန္တရာယ်ကာကွယ်ရေးစီမံချက်မှ တာဝန်ရှိ သူများ၊ နှီးနွယ်ဝန်ကြီးဌာနများမှ တာဝန်ရှိသူများ တက်ရောက်ကြသည်။

ထိခိုက်မှုအန္တရာယ်တားဆီးကာကွယ်ရေးဆိုင်ရာ သတင်းအချက်အလက်များကောက်ယူ သော ဆေးရုံကြီး(၅)ရုံ (ရန်ကုန်ပြည်သူ့ဆေးရုံကြီး၊ နေပြည်တော်ပြည်သူ့ဆေးရုံကြီး၊ ခုတင်- ၁၀၀၀၊ မန္တလေးအထွေထွေရောဂါကုဆေးရုံကြီး၊ မြောက်ဥက္ကလာပအထွေထွေရောဂါကု ဆေးရုံကြီး၊ မကွေးပြည်သူ့ဆေးရုံကြီး) တို့မှ ကောက်ယူရရှိသော သတင်းအချက်အလက် များအား ဆွေးနွေး၊ ညှိနှိုင်း၊ ဖြန့်ဝေခြင်း၊ ထိခိုက်မှုအန္တရာယ်တားဆီးကာကွယ်ရေးဆိုင်ရာ

သတင်းအချက်အလက်များ ကောက်ယူနေသောလုပ်ငန်းကို ပိုမိုအားကောင်းလာစေရန်နှင့် တားဆီးကာကွယ်ရေးဆိုင်ရာ သတင်းအချက်အလက်များနှင့်ပတ်သက်၍ပြည်သူများမှ ပိုမို ကျယ်ပြန့်စွာသိရှိအသုံးပြုလာနိုင်စေရန်၊ တားဆီးကာကွယ်ရေးဆိုင်ရာ သတင်းအချက် အလက်များကောက်ယူနေသော ဆေးရုံကြီးများအကြားတွင် လုပ်ငန်းဆောင်ရွက်မှုအတွေ့အကြုံ များကို အပြန်အလှန်ဖလှယ်နိုင်စေရန်၊ သတင်းအချက်အလက်များ ကောက်ယူနေသောလုပ်ငန်း တိုးတက်စေရန်ရည်ရွယ်ကာ ယခုအလုပ်ရုံဆွေးနွေးပွဲကို ကျင်းပရခြင်းဖြစ်သည်။